

ṭṛtīya-vilāsaḥ

śaucīyaḥ

vande'nantādbhutaiśvaryaṁ śrī-caitanyaṁ mahāprabhum |
nīco'pi yat-prasādāt syāt sadācāra-pravartakaḥ || 1 ||
puṁso grhīta-dīkṣasya śrī-kṛṣṇaṁ pūjayiṣyataḥ |
ācāro likhyate kṛtyaṁ śruti-smṛty-anusārataḥ || 2 ||

atha dīkṣitasya pūjāyā nityatā

labdhvā mantraṁ tu yo nityaṁ nārcayen mantra-devatām |
sarva-karma-phalaṁ tasyāniṣṭaṁ yacchati devatā ||3||

atha sad-ācāraḥ

na kiñcit kasyacit sidhyet sad-ācāraṁ vinā yataḥ |
tasmād avaśyaṁ sarvatra sad-ācāro hy apekṣyate ||4||

viṣṇu-purāṇe [ViP 3.8.9] —

vaṛṇāśramācaravatā puruṣeṇa paraḥ puṁnā |
viṣṇur ārādhyate panthā nānyat tat-toṣa-kāraṇam || 5 ||

atha sad-ācārasya nityatā

mārkaṇḍeya-purāṇe śrīmad-ālasālarka-saṁvāde—

gr̥hasthena sadā kāryam ācāra-paripālanam |
na hy ācāra-vihīnasya sukham atra paratra ca ||6||
yajña-dāna-tapāmsīha puruṣasya na bhūtaye |
bhavanti yaḥ sadācāraṁ samullaṅghya pravartate ||7||

bhaviṣyottare ca śrī-kṛṣṇa-yudhiṣṭhira-saṁvāde—

ācāra-hīnaṁ na punanti vedāḥ
yadyapy adhītāḥ saha ṣaḍbhir aṅgaiḥ |
chandāmsy enaṁ mṛtyu-kāle tyajanti
nīdaṁ śakuntā iva jāta-pakṣāḥ ||8||
kapālasthaṁ yathā toyam śvadṛtau vā yathā payaḥ |
duṣṭaṁ syāt sthāna-doṣeṇa vṛtta-hīne tathāsubham |
ācāra-rahito rājan neha nāmutra nindati ||9|| iti |

lekhyena smaraṇādīnāṁ nityatvenaiva setsyati |

smaraṇādy-ātmakasyāpi sad-ācārasya nityatā ||10||

viṣṇu-purāṇe [3.11.3] tatraiva gr̥hi-dharma-prasaṅge —
sad-ācāravatā pumsā jītau lokāv ubhāv api ||11||
sādhavaḥ kṣīṇa-doṣās tu sac-chabdaḥ sādhu-vācakaḥ |
teṣām ācaraṇam yat tu sad-ācāraḥ sa ucyate ||12||

kāśi-khaṇḍe skandāgastya-saṁvāde—
anadhyayana-śīlam ca sad-ācāra-vilaṅghinam |
sālasyaṁ ca durannādam brāhmaṇam bādhatē'ntakaḥ ||13||
tato'bhyaset prayatnena sad-ācāram sadā dvijaḥ |
tīrthāny apy abhilaṣyanti sad-ācāra-samāgamam ||14||

bhaviṣyottare ca tatraiva—
ācāra-prabhavo dharmāḥ santaś cācāra-lakṣaṇāḥ |
sādhūnām ca yathā vṛttam sa sad-ācāra iṣyate ||15||
tasmāt kuryāt sad-ācāram ya icched gatim ātmanaḥ |
sarva-lakṣaṇa-hīno'pi samucācāravān nṛpa |
śraddadhāno'nasūyaś ca sarvān kāmān avāpnuyāt ||16||

kim ca—
ācāra eva dharmasya mūlam rājan kulasya ca |
ācārād vicryuto jantur na kulīno na dhārmikaḥ ||17||

kim ca—
ācāro bhūti-janana ācāraḥ kīrti-varḍhanaḥ |
ācārād varḍhate hy āyur ācāro hantya alakṣaṇam ||18||

ācāra eva nṛpa-puṅgava sevyamāno
dharmārtha-kāma-phalado bhaviteha pumsām |
tasmāt sadaiva viduṣāvahitena rājan
śāstroditō hy anudinaṁ paripālanīyaḥ ||19||

atha tatra nitya-kṛtyāni

brāhme muhūrta utthāya kṛṣṇa kṛṣṇeti kīrtayan |
prakṣālya pāṇi-pāḍau ca danta-dhāvanam ācāret ||20||
ācamya vasanam rātres tyaktvānyat paridhāya ca |
punar ācamane kuryāl lekhyena vidhināgrataḥ ||21||
athecchan paramām śuddhim mūrdhni dhyātvā guroḥ padau |
stutvā ca kīrtayan kṛṣṇam smaramś caitad udīrayet ||22||

atha prātaḥ-smaraṇa-kīrtane

jayati jana-nivāso devakī-jaṇma-vādo
yadu-vara-pariṣat svair dorbhir asyann adharmam |
sthira-cara-vṛjina-ghnaḥ su-smita- śrī-mukhena
vraja-pura-vanītānām vardhayan kāma-devam || 23 || [BhP 10.90.48]

smṛte sakala-kalyāṇa-bhājanam yatra jāyate |
puruṣas tam ajam nityam vrajāmi śaraṇam harim || 24 ||

vidagdha-gopāla-vilāsinīnām
sambhoga-cihnānkita-sarva-gātram |
pavitram āmnāya-girām agamyam
brahma prapadye nava-nīta-cauram || 25 ||

daśama-skandhe [BhP 10.46.46] –
udgāyatīnām aravinda-locanam
vrajāṅganānām divam aspr̥ṣad dhvaniḥ |
dadhnaś ca nirmanthana-śabda-mīśrito
nirasyate yena diśām amaṅgalam || 26 || iti |

paṭhet punaś ca sādḥūnām sampradāyānusārataḥ |
catuḥślokīm imām sarva-doṣa-śāntyai śubhāptaye ||27||

prātaḥ smarāmi bhava-bhīti-mahārti-śāntyai
nārāyaṇam garuḍa-vāhanam abja-nābham |
grāhābhībḥūta-vara-vāri-vāraṇa-mukti-hetuṁ
cakrāyudham taruṇa-vārija-patra-netram ||28||

prātar namāmi manasā vacasā ca mūrdhnā
pādāravinda-yugalam paramasya puṁsaḥ |
nārāyaṇasya narakārṇava-tāraṇasya
pārāyaṇa-pravaṇa-vipra-parāyaṇasya ||29||

prātar bhajāmi bhajatām abhayaṅkaram tam
prāk sarva-jaṇma-kṛta-pāpa-bhayāvahatyai |
yo grāha-vaktra-patitāṅghri-gajendra-ghora-
śoka-praṇāśam akarod dhṛta-śaṅkha-cakraḥ ||30||

śloka-trayam idam puṇyam prātaḥ prātaḥ paṭhet tu yaḥ |
loka-traya-gurus tasmai dadyād ātma-padam hariḥ ||31|| iti |

tad etal likhitam kutra kutracid vyavahārataḥ |
kintu svābhīṣṭa-rūpādi śrī-kṛṣṇasya vicintayet ||32||
ittham vidadyād bhagavat-kīrtana-smaraṇādikam |

sarva-tīrthābhiṣekam vai bahir antarviśodhanam ||33||

tathā ca **skānde** skandaṁ prati śrī-śivoktau—
sakraṁ nārāyaṇaety uktvā pumān kalpa-śata-trayam |
gaṅgādi-sarva-tīrtheṣu snāto bhavati putraka ||34||

anyatra ca—
śayanād utthito yas tu kīrtayen madhusūdanam |
kīrtanāt tasya pāpasya nāsam āyāty aśeṣataḥ ||35|| iti |

māhātmyaṁ kīrtanasyaḅgre lekhyam mukhya-prasaṅgataḥ |
smaraṇasya tu māhātmyam adhunā likhyate kiyat ||36||

tatrādaḥ tasya nityatā

pādme bṛhat-sahasra-nāmni stotre [6.71.100]—
smartavyaḥ satataṁ viṣṇur vismartavyo na jātucit |
sarve vidhi-niṣedhāḥ syur etayor eva kiṅkarāḥ ||37||

skānde kārttika-prasaṅge śrīmad-agastyoktau—
sā hānis tan mahac chidraṁ sa mohaḥ sa ca vibhramaḥ |
yan-muhūrtam kṣaṇam vāpi vāsudevo na cintyate ||38||

kāśī-khaṇḍe ca śrī-dhruva-carite—
iyam eva parā hānir upasargo'yam eva ca |
abhāgyam paramaṁ caitad vāsudevam na yat smaret ||39||
ye muhūrtāḥ kṣaṇā ye ca yāḥ kāṣṭhā ye nimeṣakāḥ |
ṛte viṣṇu-smṛter yātās teṣu muṣṭo yamena saḥ ||40|| iti |

nityatve'py asya māhātmyaṁ vicitra-phala-dānataḥ |
jñeyaṁ śāstroditam darśa-pūrṇamāsādivad budhaiḥ ||41||

atha smaraṇa-māhātmyam

tatra sarva-tīrtha-snānādhikatvam

uktaṁ ca smārtair api—
māntram pārhivam āgneyam vāyavyam divyam eva ca |
vāruṇam mānaṣam ceti snānam sapta-vidham smṛtam ||42||
śam na āpas tu vai māntram mṛd-ālambham tu pārhivam |
bhasmanā snānam āgneyam snānam gorajasānilam ||43||
ātape sati yā vṛṣṭir divyam snānam tad ucyate |
bahir nadyādiṣu snānam vāruṇam procyate budhaiḥ |
dhyānam yan manasā viṣṇor mānaṣam tat prakīrtanam ||44||

kim ca—

asāmarthyena kāyasya kāla-deśādy-apekṣayā |
tulya-phalāni sarvāṇi syur ity āha parāśaraḥ ||45||
snānānām mānasām snānaṁ manv-ādyaḥ paramaṁ smṛtam |
kṛtena yena mucyante gṛhasthā api vai dvijāḥ ||46||

parama-śodhaktavam

gāruḍe śrī-nāradoktau, **viṣṇu-dharme** ca pulasytyoktau –
apavitraḥ pavitro vā sarvāvasthām gato’pi vā |
yaḥ smaret puṇḍarikākṣam sa bāhyābhyantaraḥ śuciḥ ||47||
yadyapy upahataḥ pāpair manasāyanta-dustaraḥ |
tathāpi saṁsmaran viṣṇum sa bāhyābhyantaraḥ śuciḥ ||48||

śrī-viṣṇu-purāṇe [ViP 2.6.37-38] –
prāyaścittāny aśeṣāṇi tapaḥ karmātmakāni vai |
yāni teṣām aśeṣāṇām kṛṣṇānusmaraṇam param ||49||
kṛte pāpe’nutāpo vai yasya puṁsaḥ prajāyate |
prāyaścittam tu tasyaikam hari-saṁsmaraṇam param ||50||

kim ca [ViP 6.8.21] –
kali-kalmaṣam atyugraṁ narakārti-pradam nṛṇām |
prayāti vilayam sadyaḥ sakṛd yatrānusaṁsmṛte ||51||

bṛhan-nāradiye [nārP 1.10.100] śukra-bali-saṁvāde –
harir harati pāpāni duṣṭa-cittair api smṛtaḥ |
anicchayāpi saṁsprṣṭo dahaty eva hi pāvakaḥ ||53||

tatraiva [nārP 1.30.93] prāyaścitta-prasaṅgānte
mahā-pātaka-yukto vā yukto vā sarva-pātakaiḥ |
sa vai vimucyate sadyo yasya viṣṇu-param manaḥ ||54||

brahma-vaivarte –
karmaṇā manasā vācā yaḥ kṛtaḥ pāpa-saṁcayaḥ |
so’py aśeṣaḥ kṣayam yāti smṛtvā kṛṣṇānghra-paṅkajam ||55||

ataevoktam **skānde kārttika-prasaṅge** śrī-parāśareṇa –
yama-mārgam mahā-ghoraṁ narakāṁś ca yamaṁ tathā |
svapne’pi na naraḥ paśyed yaḥ smared garuḍadhvajam ||56||

ṣaṣṭha-skandhe [BhP 6.1.19] śrī-śukena –
sakṛn manaḥ kṛṣṇa-padāravindayor
niveśitam tad-guṇa-rāgi yair iha |

na te yamañ pāsa-bhṛtaś ca tad-bhaṭāñ
svapne 'pi paśyanti hi cīrṇa-niṣkṛtāḥ ||57||

sarvāpad-vimocakatvam

śrī-viṣṇu-purāṇe [ViP 1.17.44] śrī-prahlādoktau –
dantā gajānām kulśāgra-niṣṭhurāḥ
śīrṇā yad ete na balañ mamaitat |
mahā-vipat-pāta-vināśano'yam
janārdanānusmaraṇānubhāvāḥ ||58||

vāmana-purāṇe ca –
viṣṭayo vyatipātās ca ye'nye durnīti-sambhavāḥ |
te sarve smaraṇād viṣṇor nāsam āyānty upadravāḥ ||59||

pādme māgha-māhātmye deva-dyuti-stutau –
yasya smaraṇa-mātreṇa na moho na ca durgatiḥ |
na rogo na ca duḥkhāni tam anantañ namāmy aham ||60||

durvāsanonmūlanatvam

dvādaśa-skandhe [BhP 12.3.47] –
yathā hemni sthito vahnir durvarṇaṃ hanti dhātu-jam |
evam ātma-gato viṣṇur yoginām aśubhāśayam ||61||

sarva-maṅgala-kāritvam

pāṇḍava-gītāyām—
lābhas teṣāṃ jayas teṣāṃ kutas teṣāṃ parābhavaḥ |
yeṣāṃ indīvara-śyāmo hṛdayastha-janārdanaḥ ||62||

sarva-sat-karma-phaladatvam

skānde kārttika-prasaṅge'gastyoktau—
deveṣu yajñeṣu tapaḥsu caiva
dāneṣu tīrtheṣu vrateṣu caiva |
iṣṭeṣu pūrteṣu ca yat pradīptaṃ
nṛṇāṃ smṛte tat-phalam acyute ca ||63||

karma-sādguṇya-kāritvam

bṛhan-nāradye [nārP] –
nyūnātirikatatā siddhā kalau vedokta-karmaṇāṃ |

hari-saṁsmaṇam evātra sampūrṇa-phala-dāyakam ||64||

smṛtau ca—

pramādāt kurvatām karma pracyavetādhvareṣu yat |
smaṇād eva tad viṣṇoḥ sampūrṇam syād iti śrutiḥ ||65||

sarva-karmādhikatvam

bṛhan-nāradiye kali-prasaṅge [ṅārP] –

tulā-puruṣa-dānānām rājasūyāśvamedhayoḥ |
phalaṁ viṣṇoḥ smṛti-samaṁ na jātu dvija-sattama ||66||

dvādaśa-skandhe [BhP 12.3.48]—

vidyā-tapaḥ-prāṇa-nirodha-maitrī
tīrthābhiṣeka-vrata-dāna-japyaiḥ |
nātyanta-śuddhiṁ labhate 'ntar-ātmā
yathā ḥṛdi-sthe bhagavaty anante ||67||

viṣṇu-purāṇe [ViP 1.17.36] hiraṇyakaśipuṁ prati śrī-prahlādoktau –

bhayaṁ bhayānām apahāriṇi sthite
manasy anante mama kutra tiṣṭhati |
yasmin smṛte janma-jarodbhavāni
bhayāni sarvāṇy apayānti tāta ||68||

tatraivānyatra [ViP 2.6.40] –

viṣṇu-saṁsmaṇāt kṣiṇa-samasta-kleśa-saṁcayaḥ |
muktiṁ prayāti svargāptis tasya vighno'numīyate ||69||

bṛhan-nāradiye [ṅārP 1.1.65] –

varaṁ vareṇyaṁ varadaṁ purāṇaṁ
nija-prabhā-bhāvita-sarva-lokam |
saṅkalpitārtha-pradam ādi-devaṁ
smṛtvā vrajen mukti-padaṁ manuṣyaḥ ||70||

skānde—

yasya smaṇa-mātreṇa janma-saṁsāra-bandhanāt |
vimucyate namas tasmai viṣṇave prabhaviṣṇave ||71||

tatraiva kārttika-prasaṅge śrī-parāśaroktau—

tadaiva puruṣo mukto janma-duḥkha-jarādibhiḥ |
bhaktyā tu parayā nūnaṁ yadaiva smarate harim ||72||

bhagavat-prasādanam

bṛhan-nāradiye [ṅārP 1.1.77] --

yena kenāpy upāyena smṛto nārāyaṇo'vyayaḥ |
api pātaka-yuktasya prasannaḥ syān na saṁśayaḥ ||73||

śrī-vaikuṇṭha-loka-prāpakatvam

vāmana-purāṇe—

anādy-anantam ajarāmaram harim
ye saṁsmaranty aharahar niyataṁ narā bhuvi |
tat sarvagaṁ brahma paraṁ purāṇam
te yānti vaiṣṇava-padaṁ dhurvam avyayaṁ ca ||74||

pādme (3.31.101) deva-dūta-vikuṇḍala-saṁvāde yamasya dūtānuśāsane—
smaranti ye sakṛd bhūtāḥ prasaṅgenāpi keśavam |
te vidhvastākhillāghaughā yanti viṣṇoḥ paraṁ padam ||75||

brahma-purāṇe viṣṇu-rahasye (216.88)—

śāthyenāpi narā nityaṁ ye smaranti janārdanam |
te 'pi yānti tanuṁ tyaktvā viṣṇulokam anāmayam ||76||

viṣṇu-dharmottare—

nirāśir nirmamo yas tu viṣṇor dhyāna-paro bhavet |
tat-padaṁ samavāpnoti yatra gatvā na śocati ||77||

sārūpya-prāpaṇam

kāśī-khaṇḍe śrī-bindumādhava-prasaṅge agni-bindu-stutau—
ye tvāṁ trivikrama sadā hṛdi śīlayanti
kādambinī-rucir arociṣam ambujākṣa |
saudāminī-vilasitāmśuka-vīta-mūrte
te'pi sprśanti tava kāntim acintya-rūpām ||78||

śrī-bhagavad-gītāsu [nītā 8.5] –

anta-kāle ca mām eva smaran muktvā kalevaram |
yaḥ prayāti sa mad-bhāvaṁ yāti nāsty atra saṁśayaḥ ||79||

daśama-skandhe [BhP 10.80.11] pṛthukopākhyāne –

smarataḥ pāda-kamalam ātmānam api yacchati |
kiṁ nv artha-kāmān bhajato nāty-abhīṣṭān jagad-guruḥ ||80||

vaiṣṇave—

vāsudeve mano yasya japa-homārcanādiṣu |
tasyāntarāyo maitreya devendratvādi sat-phalam ||81||

gāruḍe—

mahatas tapaso mūlam prasavaḥ puṇya-santateḥ |

jīvitasya phalaṁ svādu niyatam smaraṇam hareḥ ||82||

dvitīya-skandhe [BhP 2.1.6] –

etāvān sāṅkhya-yogābhyām sva-dharma-pariniṣṭhayā |
janma-lābhaḥ paraḥ pumsām ante nārāyaṇa-smṛtiḥ ||83||

ataeva jarāsandha-niruddha-nṛpa-vargaiḥ prārthitam **daśama-skandhe** [BhP 10.73.15] –

taṁ naḥ samādiśopāyam yena te caraṇābjayoḥ |
smṛtir yathā na viramed api saṁsaratām iha ||84||

śrī-nārādenāpi [BhP 10.69.18] --

dr̥ṣṭam tavāṅghri-yugalam janatāpavargam
brahmādibhir hṛdi vicintyam agādha-bodhaiḥ |
saṁsāra-kūpa-patitottaraṇāvalambam
dhyāyamīś carāmy anugrhāṇa yathā smṛtiḥ syāt ||85|| iti |

kṛṣṇa-smaraṇa-māhātmya-mahābahir dustaro dhiyā |
yo yiyāsati tat-pāram sa hi caitanya-vañcitaḥ ||86||
tataḥ pādodakam kiñcit prak pītvā tulasī-dalaiḥ |
gṛhītenācaret tena svamūrdhany abhiṣecanam ||87||
athātau śrī-guruṁ natvā śrī-kṛṣṇasya padābjayoḥ |
kiñcid vijñāpayan sarvasva-kṛtyāny arpayen namet ||88||

atha prātaḥ praṇāmaḥ

vāmana-purāṇe –

sarva-maṅgala-maṅgalyam vareṇyam varadam śivam |
nārāyaṇam namaskṛtya sarva-karmāṇi kārayet ||89||

atha vijñāpanam

viṣṇu-dharmottare –

yad-utsavādikam karma tat tvayā prerito hare |
kariṣyāmi tvayā jñeyam iti vijñāpanam mama || 90 ||
prātaḥ prabodhito viṣṇo hṛṣīkeśena yat tvayā |
yad yat kārayasiśāna tat karomi tavājñayā ||91||

trailokya-caitanyamayādi-deva
śrī-nātha viṣṇo bhavad-ājñayaiva |
prātaḥ samutthāya tava priyārtham
saṁsāra-yātrām anuvartayiṣye ||92||

saṁsāra-yātrām anuvartamānam
tvad-ājñayā śrī-ṅhare'ntarātman |
spardhātiraskāra-kali-pramāda-
bhayāni mā mābhibhavantu bhūman ||93||

jānāmi dharmam na ca me pravṛttir
jānāmy adharmam na ca me nivṛtṭih |
tvayā hṛṣīkeśa hṛdi sthitena
yathā niyukto'smi tathā karomi ||94||

atha praṇāma-vākyāni

mahābhārate –

namo brahmaṇya-devāya go-brāhmaṇa-hitāya ca |
jagad-dhitāya kṛṣṇāya govindāya namo namaḥ ||95||

garuḍa-purāṇe—

asura-vibudha-siddhair jñāyate yasya nāntaḥ
sakala-munibhir antaś cintyate yo viśuddhaḥ |
nikhila-hṛdi niviṣṭo vetti yaḥ sarva-sākṣī
tam ajam amṛtam īsam vāsudevaṁ nato'smi ||96||

viṣṇu-purāṇe [ViP ??]

yajñibhir yajña-puruṣo vāsudevaś ca sāvataḥ |
vedānta-vedibhir viṣṇuḥ procyate yo nato'smi tam ||97||
evaṁ vijñāpayan dhyāyan kīrtayaṁś ca yathāvidhi |
praṇāmānācarec chaktyā catuḥ-saṅkhyāvarān budhaḥ ||98||
śrī-gopī-candanenordhva-puṇḍram kṛtvā yathā-vidhi |
āśita prān-mukho bhūtvā śuddha-sthāne śubhāsane ||99||

tathā ca **nāradya-pañcarātre**—

nirgatyācamya vidhivat praviśya ca punaḥ sudhīḥ |
āsane prān-mukho bhūtvā vihite copaviśya vai ||100||
sampradāyānusāreṇa bhūta-śuddhiṁ vidhāya ca |
prāṇāyāmāś ca vidhivat kṛṣṇam dhyāyet yathoditam ||101||

tathā cuktam—

upapātakeṣu sarveṣu pātakeṣu mahatsu ca |
praviśya rajanī-pādam viṣṇu-dhyānam samācaret ||102||

vaiḥāyasa-pañcarātre ca—

tathaiva rātri-śeṣam tu kālam sūryodayāvadhī |
kartavyam sajam dhyānam nityam ārādhakena vai ||103||
vibhajya pañcadhā rātriṁ śeṣe devārcanādikam |

japaṁ homaṁ tathā dhyānaṁ nityaṁ kurvīta sādhaḥ ||104||

ataeva **viṣṇu-smṛtau**—

rātres tu paścime yāme muhūrtau brāhmya ucyate ||105|| iti |

pādodapānādīnām ca sa vidhir mahimāgrataḥ |
lekhyo'dhunā tu dhyānasya sa saṅkṣepeṇa likhyate ||106||

tāpanīya-śrutiṣu [ñtū 1.9-11] –

sat-puṇḍarīka-nayanāṁ meghābhaṁ vaidyutāmbaram |
dvi-bhujāṁ jñāna-mudrādhyāṁ vana-mālinam īśvaram ||107||
gopa-gopī-gavāvītaṁ sura-druma-talāśritam |
dviyālaṅkaraṇopetaṁ ratna-paṅkaja-madhyagam ||108||
kāliṅdī-jala-kallola-saṅgi-māruta-sevitam |
cintayāś cetasā kṛṣṇaṁ mukto bhavati saṁsṛteḥ ||109||

mṛtyuñjaya-saṁhitānusārodita-**sāradā-tilake** ca –

smared vṛndāvane rāmye mohayantam anāratam |
govindāṁ puṇḍarīkāṅgaṁ gopa-kanyāḥ sahasraśaḥ ||110||
ātmano vadanāmbhoja-preritākṣi-madhu-vratāḥ |
kāma-bāṇena vivaśāś ciram āśleṣeṇotsukāḥ ||111||
muktāhāra-lasat-pīnottuṅgastana-bharānatāḥ |
srasta-dhammilla-vasanā mada-skhalita-bhāṣaṇāḥ ||112||
danta-paṅkti-prabhodbhāsi-spandamānādharāñcitāḥ |
vilobhayantīr vividhair vibhramair bhāva-garbhitāḥ ||113||

phullendīvara-kāntim indu-vadanāṁ barhāvataṁsa-priyam
śrī-vatsāṅkam udāra-kaustubha-dharam pītāmbaram sundaram |
gopīnāṁ nayanotpalārcita-tanuṁ go-gopa-saṅghāvṛtam
govindāṁ kala-veṇu-vādāna-param divyāṅga-bhūṣaṁ bhaje ||114|| iti |

śrī-gautamīya-tantrāḍau tad-dhyānaṁ prathitaṁ param |
agrato'trāpi saṁlekhyāṁ yad iṣṭaṁ tatra tad bhajet ||115||

bṛhat-śātātāpa-smṛtau—

paḥṣopavāsād yat pāpāṁ puruṣasya praṇāśyati |
prāṇyāma-śatenaiva yat pāpāṁ naśyate nṛṇām ||116||
prāṇyāma-sahasreṇa yat pāpāṁ naśyate nṛṇām |
kṣaṇa-mātreṇa tat pāpāṁ harer dhyānāt praṇāśyati ||117||

viṣṇu-dharme—

sarva-pāpa-prasakto'pi dhyāyan nimīṣam acyutam |
bhūtas tapasvī bhavati paṅkti-pāvāna-pāvanaḥ ||118||

viṣṇu-purāṇe (?) ca—

dhyāyen nārāyaṇaṁ devaṁ snānādiṣu ca karmasu |
prāyaścittam hi sarvasya duṣkṛtasyeti niścitam ||119||

kali-doṣa-haratvam

bṛhan-nārādiye kali-prasaṅge [ṅārP 1.41.97] –
samasta-jagad-ādhāraṁ paramārtha-svarūpiṇam |
ghore kali-yuge prāpte viṣṇuṁ dhyāyan na sīdati ||120||

sarva-dharmādhikāritvam

skānde kārttika-māhātmye agastyoktau—
kintv asya bahubhis tīrthaiḥ kiṁ tasya bahubhir vrataiḥ |
yo nityaṁ dhyāyate devaṁ nārāyaṇam ananya-dhīḥ ||121||

mokṣa-pradatvam

bṛhan-nārādiye kali-prasaṅge [ṅārP 1.40.52] –
ye mānavā vigata-rāga-parāvara-jñā
nārāyaṇaṁ sura-guruṁ satataṁ smaranti |
dhyānena tena hata kilbiṣa-cetanās te
mātuḥ payodhara-rasaṁ na punaḥ pibanti ||122||

śrī-vaikuṅṭha-prāpakatvam

skānde śrī-brahmoktau—
muhūrtam api yo dhyāyen nārāyaṇam atandritaḥ |
so'pi sad-gatim āpnoti kiṁ punas tat-parāyaṇaḥ ||123||

pādme vaiśākha-māhātmye yama-brāhmaṇa-sainvāde [PadmaP 1.96.78]
dhyāyanti puruṣaṁ divyaṁ acyutaṁ ye smaranti ca |
labhante te'cyuta-sthānaṁ śrutir eṣā purātani ||124||

sārūpya-prāpaṇam

ekādaśa-skandhe [BhP 11.5.48] –
vairēṇa yaṁ nṛpatayaḥ śiśupāla-pauṇḍra-
śālvādayo gati-vilāsa-vilokanādyaiḥ |
dhyāyanta ākṛta-dhiyaḥ śayanāsanādau
tat-sāmyam āpur anurakta-dhiyaṁ punaḥ kim ||125||

svataḥ parama-phalatvam

caturtha-skandhe [BhP 4.20.29] śrī-prthūktau –
bhajanty atha tvām ata eva sādhaso
vyudasta-māyā-guṇa-vibhramodayam |
bhavat-padānusmaraṇād ṛte satām
nimittam anyad bhagavan na vidmahe ||126||

skanda-purāṇe brahmoktau ca –
āloḍya sarva-śāstrāṇi vicārya ca punaḥ punaḥ |
idame eva suniṣpannam dhyeyo nārāyaṇaḥ sadā ||127||

ataevoktam **hāyaśiṛṣa-pañcarātre** nārāyaṇa-vyūha-stave –
ye tyakta-loka-dharmārthā viṣṇu-bhakti-vaśam gatāḥ |
dhyāyanti paramātmānaṁ tebhyo'pīha namo namaḥ || 128 || iti |

smaraṇe yat tan mähātmyam tad-dhyāne'py akhilaṁ viduḥ |
bhedaḥ kalpyeta sāmānya-viśeṣābhyām tayoḥ kiyān ||129||

atha śrī-bhagavat-prabodhanam

tato devālaye gatvā ghaṇṭādy-udghoṣa-pūrvakam |
prabodhya stutibhiḥ kṛṣṇam nīrājyam prārthayed idam ||130||

ṛtīya-skandhe [BhP 3.9.25] –
so 'sāv adabhra-karuṇo bhagavān vivṛddha-
prema-smitena nayanāmburuham vijṛmbhan |
utthāya viśva-vijayāya ca no viśadam
mādhvyā girāpanayatāt puruṣaḥ purāṇaḥ ||131||

deva-prapannārtihara prasādam kuru keśava |
avalokana-dānena bhūyo mām pārayācyuta ||132|| iti |

devālayam praviśyātha stotrāṇiṣṭāni kīrtayan |
kṛṣṇasya tulasī-varjam nirmālyam apasārayet ||133||

atha nirmālyottāraṇam

atri-smṛtau—
prātaḥ-kāle sadā kuryān nirmālyottāraṇam budhaḥ |
ṛṣitāḥ paśavo baddhāḥ kanyakā ca rajasvalā |
devatā ca sanirmālyā hanti puṇyam purākṛtam ||134||

nārasimhe śrī-yamoktau—
deva-mālyāpanayanam devāgāre samūhanam |
snāpanam sarva-devānām go-pradāna-samam smṛtam ||135||

nārada-pañcarātre—

yaḥ prātar utthāya vidhāya nityam
nirmālyam īsasya nirākaroti |
na tasya duḥkham na daridratā ca
nākāla-mṛtyur na ca roga-mātram ||136||

aruṇodaya-velāyām nirmālyam śalyatām vrajet |
prātas tu syān mahāśalyam ghaṭikā-mātra-yogataḥ ||137||
atiśalyam vijānīyāt tato vajra-prahāravat |
aruṇodaya-velāyām śalyam tat kṣamate hariḥ ||138||
ghaṭikāyām atikrāntau kṣudram pātakam āvahet |
muhūrte samatīkrānte pūrṇam pātakam ucyate ||139||
atipātakam ev syāt ghaṭikānām catuṣṭaye |
muhūrta-tritaye pūrṇe mahā-pātakam ucyate ||140||
tataḥ param brahma-vadho mahā-pātaka-pañcakam |
prahare pūrṇatām yāte prāyaścittam tato na hi ||141||
nirmālyasya vilambe tu prāyaścittam athocyate |
atikrānte muhūrtārdhe sahasram japam ācaret ||142||
pūrṇe muhūrte sañjāte sahasram sārdham ucyate |
sahasra-dvitīyam kuryāt ghaṭikānām catuṣṭaye ||143||
muhūrta-tritaye'tite ayutam japam ācaret |
prahare pūrṇatām yāte puraścaraṇam ucyate |
prahare samatīkrānte prāyaścittam na vidyate ||144||

atha śrī-mukha-prakṣālanam

śrī-hastāṅghri-mukhāmbhoja-kṣālanāya ca tad-grhe |
gaṇḍūṣaṇi jalair dattvā danta-kāṣṭham samarpayet ||145||
jihvollekhanikām dattvā pāduke śuddha-mṛttikām |
salilam ca punar dadyād vāso'pi mukha-mārjanam ||146||
tataḥ śrī-tulasīm puṇyām arpayet bhagavat-priyām |
tan-māhātmyam ca tan-mukhya-prasaṅge lekhyam agrataḥ ||147||

atha danta-kāṣṭhārpaṇa-māhātmyam

viṣṇu-dharmottare—

danta-kāṣṭha-pradānena danta-saubhāgyam ṛcchati |
jihvollekhanikām dattvā virogas tv abhijāyate ||148||
pādukāyāḥ pradānena gatim iṣṭām avāpnuyāt |
mṛd-bhāga-dānād devasya bhūmim āpnoty anuttamām ||149||

atha maṅgala-nīrājanam

paṭhitvātha priyān ślokān mahā-vāditra-nisvanaiḥ |
prabhor nīrājanam kuryān maṅgalākhyam jagad-dhitam ||150||
nīrājanam tv idam sarvaiḥ kartavyam śuci-vigrahaiḥ |
parama-śraddhayotthāya draṣṭavyam ca sadā naraiḥ ||151||
strīṇām puṁsām ca sarveṣām etat sarveṣṭa-pūrakam |
samasta-dainya-dāridrya-duritādy-upaśānti-kṛt ||152||

atha prātaḥ-snānārthodyamaḥ

tato'ruṇodayasyānte snānārtham niḥsared bahiḥ |
kīrtayan kṛṣṇa-nāmāni tīrtham gacched anantaram ||153||

tathā ca **śukra-smṛtau**—

brāhme muhūrte cotthāya śucir bhūtvā samāhitaḥ |
svastikādy-āsanam baddhvā dhyātvā kṛṣṇa-pādāmbujam ||154||
tato nirgatya nilayānnāmānīmāni kīrtayet |
śrī-vāsudevāniruddha-pradyumnādhoḥśajācyuta |
śrī-kṛṣṇānanta govinda saṅkarṣaṇa namo'stu te ||155||
gatvā tīrthādikaṁ tatra nikṣipyā snāna-sādhanam |
vidhinācarya maitry-ādi-kṛtyam śaucam vidhāya ca |
ācamya khāni saṁmārjya snānam kuryāt yathocitam ||156||

atha maitryādi-kṛtya-vidhiḥ

śrī-viṣṇu-purāṇe [ViP 3.11.8-15] aurva-sagara-saṁvāde gr̥hi-dharma-kathane—

tataḥ kalye samutthāya kuryān mūtram nareśvara |
nairṛtyām iṣu-vikṣepam atītyādhikam gr̥hāt ||157||
dūrādāvasathān mūtram purīṣam ca samutsṛjet |
pādāv asecanocchiṣṭe prakṣipen na gr̥hāṅgaṇe ||158||
ātma-cchāyām taroś chāyām go-sūryāgny-anilāms tathā |
guruṁ dvijādīmś ca budho na meheta kadācana ||159||
na kṛṣṭe śasya-madhye vā go-vraje jana-saṁsadi |
na vartmani na nady-ādi-tīrtheṣu puruṣarṣabha ||160||
nāpsu naivāmbhasas tīre na śmaśāne samācaret |
utsargam vai purīṣasya mūtrasya ca visarjanam ||161||
udaṁmukho divotsargam viparīta-mukho niśi |
kurvītānāpadi prājño mūtrotsargam ca pārthiva ||162||
tṛṇair ācchādya vasudhām vastra-prāvṛta-mastakaḥ |
tiṣṭhen nāticiram tatra naiva kiñcid udīrayet ||163||

tathā **kaurme vyāsa-gītāyām**—

nidhāya dakṣiṇe karṇe brahma-sūtram udaṅmukhaḥ |
antardhāpya mahīm kāṣṭhaiḥ patirair loṣṭrais tṛṇena vā ||164||
prāvṛtya tu śiraḥ kuryād vin-mūtrasya visarjanam |
na caivābhimukhaḥ strīṇām guru-brāhmaṇayor gavām |
na deva-devālayor nāpām api kadācana ||165||
nadīm jyotīṃṣi vikṣitvā na vāyv-agni-mukho`pi vā |
prayādityaṃ pratyanalāṃ pratisomaṃ tathaiva ca ||166||

kāśi-kāṇḍe śrī-skandāgastya-saṁvāde—

tataś cāvaśyakaṃ kartuṃ nairṛtīm diśam āśrayet |
grāmād dhanuḥ-śataṃ gacchen nagarāc ca caturguṇam ||167||
karṇopavīty-udag-vaktro divase sandhyayor api |
vin-mūtre visrjen maunī niśāyām dakṣiṇā-mukhaḥ ||168||
nālokayed diśo bhāgān jyotiś cakram nabho`malam |
vāmena pāṇinā śiśnaṃ dhṛtvottiṣṭhet prayatnavān ||169||

tatraivāgre—

na mūtram go-vraje kuryān na valmīke na bhasmani |
na garteṣu sa-sattveṣu na tiṣṭhan na vrajann api ||170||
yathā-sukha-mukho rātrau divā chāyāndhakārayoḥ |
bhītiṣu prāṇa-bādhāyām kuryān mala-visarjanam ||171||

viṣṇu-purāṇe [BhP 3.11.16-18] tatraiva—

valmīka-mūṣikotkhātām mṛdaṃ nāntar-jalāt tathā |
śaucāvaśiṣṭām gehāc ca na dadyāl lepa-sambhavām ||172||
antaḥprāṇyavapannām ca halotkhātām ca pārthiva |
parityajen mṛdaś caitāḥ sakalāḥ śauca-sādhane ||173||
ekā liṅge gude tisras daśa vāma-kare nrpa |
hasta-dvaye saptānyā mṛdaḥ śaucopapādikāḥ ||174||

yama-smṛtau—

tisras tu pādayor deyaḥ śuddhi-kāmena nityaśaḥ ||175||

kim ca—

tisras tu mṛttikā deyaḥ kṛtvā tu nakha-śodhanam ||176||

kāśi-khaṇḍe ca tatraiva—

guhye dadyān mṛdaṃ caikām pāyau pañcāmbu-sāntarāḥ |
daśa vāma-kare cāpi sapta pāṇi-dvaye mṛdaḥ ||177||
ekaikām pādayor dadyāt tisraḥ pāṇyor mṛdaḥ smṛtāḥ |
itthaṃ śaucam grhī kuryād gandha-lepa-kṣayāvadhi ||178||
kramād dviguṇam etat tu brahmacaryādiṣu triṣu |
divā vihita-śaucāc ca rātrāv ardham samācaret ||179||
rujārdham ca tad-ardham ca pathi caurādi-pīḍite |

tad-ardha-yoṣitām cāpi svāsthye nyūnam na kārayet |
ārdra-dhātrī-phalonmānā mṛdaḥ ṣauce prakīrtitāḥ ||180||

śankha-smṛtau—

mṛttikā tu samuddiṣṭā triparvī pūryate yayā ||181||

dakṣa-smṛtau—

ardha-prasṛti-mātrā tu prathamā mṛttikā smṛtā |
dvitīyā ca tṛtīyā ca tad-ardham parikīrtitā ||182||

atha kevala-mūtrotsarge

dakṣaḥ—

ekā liṅge tu savye trir ubhayor mṛd-dvayaṁ smṛtam ||183||

brāhme—

pādayor dve grhītvā ca suprakṣālita-pāṇinā |
ācamya tu tataḥ śuddhaḥ smṛtvā viṣṇuṁ sanātanam ||184||

viṣṇu-purāṇe [BhP 3.11.19-21] tatraiva—

acchenāgandha-phenena jalenābudbudena ca |
ācāmeta mṛdaṁ bhūyas tathā dadyāt samāhitaḥ ||185||
niṣpādītāṅghri-śaucas tu pāpāv abhyuksya vai punaḥ |
triḥ pibet salilam tena tathā dviḥ parimārjayet ||186||
śiṛṣaṇyāni tataḥ khāni mūrdhānam ca mṛdā labhet |
bāhū nābhiṁ ca toyena hṛdayaṁ cāpi saṁspr̥śet ||187||

atra ca viśeṣo dakṣeṇoktaḥ—

prakṣālya hastau pādaḥ ca triḥ pibet ambu vikṣitam |
saṁvṛttāṅguṣṭha-mūlena dviḥ pramṛjyāt tato mukham ||188||
saṁhatya tiṣṭbhiḥ pūrvam āsyam evam upaspr̥śet |
aṅguṣṭhena pradeśinyā ghrāṇam paścād anantaram ||189||
aṅguṣṭhānamikābhyām tu cakṣuḥ-śrotre punaḥ punaḥ |
kaniṣṭhāṅguṣṭhayor nābhiṁ hṛdayaṁ tu talena vai |
sarvābhis tu śiraḥ paścād bāhū cāgreṇa saṁspr̥śet ||190||

tathā **kāśī-khaṇḍe** tatraiva—

prāg āsya udagāsyo vā sūpaviṣṭaḥ śucau bhuvī |
upaspr̥śed vihīnāyām tuṣāṅgārāsthī-bhasmabhiḥ ||191||
anuṣṇābhīr aphenābhīr adbhīr hṛdgābhīr atvaraḥ |
brāhmaṇo brahma-tīrthena dṛṣṭi-pūtanābhīr ācamet ||192||
kaṅṭha-gābhīr nṛpaḥ śudhyet tālugābhis tathorujaḥ |
strī-śūdrāvāsyasamsp̥r̥śa-mātreṇāpi visudhyataḥ ||193||

yājñavalkya-smṛtau—

pāda-kṣālana-śeṣeṇa nācāmet vāriṇā dvijaḥ |
yady ācāmet srāvayitvā bhūmau baudhāyano'bravīt ||194||

bharadvāja-smṛtau—

pāṇinā dakṣiṇenaiva samhatāṅgulinācāmet |
muktāṅguṣṭhaka-niṣṭhena naka-sprṣṭā apas tyajet ||195||

kaurme ca vyāsa-gītāyām—

bhuktvā pītvā ca suptvā ca snātvā rathyopasarpaṇe |
auṣṭhau vilomakau sprṣṭvā vāso viparidhāya ca ||196||
reto-mūtra-purīṣāṇām utsarge'nṛta-bhāṣaṇe |
ṣṭhivivādhyayanārambhe kāśa-śvāsāgame tathā ||197||
catvarāṁ vā śmaśānāṁ vā samabhyasya dvijottamaḥ |
sandhyor ubhayos tadvad ācānto'py ācāmet punaḥ ||198||

kim ca—

śiraḥ prāvṛtya kaṅṭham vā muktakaccha-śikho'pi vā |
akṛtvā pādayoḥ śaucam ācānto'py aśucir bhavet ||199||
sopānatkau jalastho vā noṣṇīṣi cācāmed budhaḥ |
na caiva varṣa-dhārābhir hastocchiṣṭe tathā budhaḥ ||200||
naika-hastārpiutta-jalair vinā sūtreṇa vā punaḥ |
na pādukāsana-stho vā bahir jānur athāpi vā ||201||

atha vaiṣṇavācāmanam

triḥ-pāne keśavaṁ nārāyaṇaṁ mādhavam apy atha |
prakṣālāne dvayoḥ pāṇyor govindaṁ viṣṇum apy ubhau ||202||
madhusūdanam ekaṁ ca mārjane'nyaṁ trivikramam ||203||
unmārjane'py adharayor vāmana-śrīdhārāv ubhau ||204||
prakṣālāne punaḥ pāṇyor ḥṛṣīkeśaṁ ca pādayoḥ |
padmanābhaṁ prokṣaṇe tu mūrdhno dāmodaraṁ tataḥ ||205||
vāsudevaṁ mukhe saṅkarṣaṇaṁ pradyumnam ity ubhau |
nāsayor netra-yugale'niruddham puruṣottamam |
adhokṣajaṁ nṛsimhaṁ ca karṇayor nābhito'cyutam ||206||
janārdanaṁ ca ḥṛdaye upendraṁ mastake tataḥ |
dakṣiṇe tu hariṁ bāhau vāme kṛṣṇaṁ yathāvidhi |
namo'nantaṁ ca caturthy-antam ācāmet kramato japan ||207||
aśaktaḥ kevalam dakṣaṁ sprṣet karṇaṁ tathā ca vāk |
kurvītālabhanaṁ vāpi dakṣiṇa-śravaṇasya vai ||208||

atha danta-dhāvana-vidhiḥ

tatra kātyāyanaḥ—

utthāya netraṁ prakṣālya śucir bhūtvā samāhitaḥ |

parijapya ca mantreṇa bhakṣayed danta-dhāvanam ||209||

mantraś cāyam—

āyur balaṃ yaśo varcaḥ prajā paśu-vasūni ca |
brahma prajñāṃ ca medhāṃ ca tvaṃ no dhehi vanaspate ||210||

tasya nityatā

kāśī-khaṇḍe—

atho mukha-viśuddhy-arthaṃ gr̥hṇīyād danta-dhāvanam |
ācānto'py aśucir yasmād akṛtvā danta-dhāvanam ||211||

vārāhe ca—

danta-kāṣṭham akhādītva yas tu mām upasarpati |
sarva-kāla-kṛtaṃ karma tena caikena naśyati ||212||

atha danta-kāṣṭha-niṣiddha-dināni

manuḥ—

caturdaśy-aṣṭamī-darśa-paurṇamāsy-araka-saṅkramaḥ |
eṣu strī-taila-māmsāni danta-kāṣṭhāni varjayet ||213||

saṃvartakaḥ—

ādye tithau navamyām ca kṣaye candramasas tathā |
āditya-vāre śaure ca varjayed danta-dhāvanam ||214||

kātyāyanaḥ—

pratipad-darśa-ṣaṣṭhīṣu navamyām ca viśeṣataḥ |
dantānām kāṣṭha-saṃyogo dahaty āsaptamaṃ kulam ||215||

vṛddha-vaśiṣṭhaḥ—

upavāse tathā śrāddhena khāded danta-dhāvanam |
dantānām kāṣṭha-saṃyogo hanti sapta-kulāni vai ||216||

anyatra ca—

pratipad-dara-ṣaṣṭhīṣu navamy-ekādaśī-ravau |
dantānām kāṣṭha-saṃyogo hanti puṇyaṃ purā-kṛtam ||217||

atha tatra pratinidhiḥ

dinaeṣy eteṣu kāṣṭhair hi dantānām dhāvanasya tu |

niṣiddhatvāt tṛṇaiḥ kuryāt tathā kāṣṭhetaraiś ca tat ||218||

tathā ca **vyāsaḥ**—

pratipad-darśa-ṣaṣṭhīṣu navamyām danta-dhāvanam |
parṇair anyatra kāṣṭhaiś ca jīvollekhaḥ sadaiva hi ||219||

paiṭhīnasih—

alābhe ca niṣedhe vā kāṣṭhānām danta-dhāvanam |
parṇādinā viśuddhena jihvollekhaḥ sadaiva hi ||220||

atha tatraivāpavādaḥ

kāṣṭhaiḥ pratipad-ādau yan niṣiddham danta-dhāvanam |
tṛṇa-parṇais tu tat kuryād amām ekādaśīm vinā ||221||

ata eva vyāsasya vacanāntaram—

alābhe danta-kāṣṭhānām niṣiddhāyām tathā tithau |
apām dvādaśa-gaṇḍūṣair vidadyād danta-dhāvanam ||222||

kāśī-khaṇḍe tatraiva—

mukhe paryuṣite yasmād bhaved aśuci-bhāg naraḥ |
tataḥ kuryāt prayatnena śuddhy-artham danta-dhāvanam ||225||
upavāse'pi no duṣyed danta-dhāvanam añjanam |
gandhālakāra-sad-vastra-puṣpa-mālānulepanam ||226||

atha danta-kāṣṭhāni

smṛtau—

sarva kaṇṭakinaḥ puṇyāḥ āyurdāḥ kṣīriṇaḥ smṛtāḥ |
kaṭu-tikta-kaṣāyās ca balārogya-sukha-pradāḥ ||227||

kim ca—

palāśānām danta-kāṣṭham pādūke caiva varjayet |
varjayec ca prayatnena baṭam vāśvattham eva ca ||228||

kaurme śrī-vyāsa-gītāyām—

madhyāṅguli-samasthaulyam dvādaśāṅgula-sammitam |
sa-tvacam danta-kāṣṭham yat tad-agre na tu dhārayet ||229||
kṣīri-vṛkṣa-samudbhūtam mālatī-sambhavam śubham |
apāmārgam ca bilvam vā kara-vīram viśeṣataḥ ||230||
varjayitvā ninitāni grhītvaikam yathoditam |
parihṛtya dinam pāpam bhakṣayed vai vidhānavit ||231||
na pāṭayet danta-kāṣṭham nāṅguly-agreṇa dhārayet |

prakṣālya bhuktvā taj jahyāt śucau deśe samāhitaḥ ||232||

kāśī-khaṇḍe ca tatraiva—

kaniṣṭhāgra-pariṇāhaṁ sa-tvacam nirvraṇam ṛjum |
dvādaśāṅgula-mānam ca sārdrām syād danta-dhāvanam |
jihvollekhanikām vāpi kuryāc cāpākṛtiṁ śubhām ||233||

rāmārcana-candrikāyām ca—

dantollekho vitastyā bhavati parimitād annam ity ādi-mantrāt
prātaḥ kṣīry-ādi-kāṣṭhād vaṭa-khadira-palāśair vinārkāmra-bilvaiḥ |
bhuktvā gaṇḍūṣa-ṣaṭkaṁ dvir api kuśam ṛte deśinīm aṅgulibhir
nandābhūtaṣṭa-parvaṇy api na khalu navamy-arka-saṅkrānti-pāte ||234||

atha keśa-prasādhanādih

tataś cācamya vidhivat kṛtvā keśa-prasādhanam |
smṛtvā praṇava-gāyatriyau nibadhnīyāc chikhām dvijaḥ ||235||

tathā coktam—

na dakṣiṇā-mukho nordhvaṁ kuryāt keśa-prasādhanam |
smṛtvoṅkāraṁ ca gāyatrīm nibadhnīyāc cikhāntataḥ ||236||

atha snānam

viṣṇu-purāṇe [BhP 3.11.25] tatraiva—

nadī-nada-taḍāgeṣu deva-khāta-jaleṣu ca |
nitya-kriyārtham snāyīta giri-prasravaṇeṣu ca ||237||
kūpeṣūddhṛta-toyena snānam kurvīta vā bhuvī |
snāyītoddhṛta-toyena athavā bhuvy asambhave ||238||

atha snāna-nityatā

tatra **kātyāyanaḥ**—

yathāhani tathā prātar nityam snāyād anāturaḥ |
atyanta-malinaḥ kāyo nava-cchidra-samanvitaḥ |
sravat eva divā-rātrau prātaḥ-snānam viśodhanam ||239||

dakṣaḥ—

prātar madhyāhnyoḥ snānam vānaprastha-gṛhasthayoḥ |
yates tri-savanam snānam sakṛt tu brahmacāriṇaḥ ||240||
sarve cāpi sakṛt kuryur aśaktau codakam vinā ||241||

kiñ ca—

aśiraskaṃ bhavet snānam aśaktau karmināṃ sadā |
ārdreṇa vāsasā vāpi pāṇinā vāpi mārjanam ||242||

śaṅkhaś ca—

asnātas tu pumān nārho japādi-havanādiṣu ||243||

kaurme vyāsa-gītāyām—

prātaḥ-snānaṃ vinā puṃsāṃ pāpitvaṃ karmasu smṛtam |
home jape viśeṣeṇa tasmāt snānaṃ samācāret ||244||

kāśi-khaṇḍe—

prasveda-lālasādyāklinno nidrādhīno yato naraḥ |
prātaḥ-snānāt tato'rhaḥ syān mantra-stotra-japādiṣu ||245||

pādme ca devahūti-vikuṇḍala-saṃvāde [PadmaP 3.31.55-56] --

snānaṃ vinā tu yo bhuñkte malāśī sa sadā naraḥ |
asnāyino'suces tasya vimukhāḥ piṭṛ-devatāḥ ||246||
snāna-hīno naraḥ pāpaḥ snāna-hīno naro 'śuciḥ |
asnāyī narakam bhuñkte puṃs-kīṭādiṣu jāyate ||247||

atha snāna-māhātmyam

mahābhārate [5.37.29] udyoga-parvaṇi śrī-viduroktau—

guṇā daśa snāna-śīlam bhajante
balaṃ rūpaṃ svāra-varṇa-prasuddhiḥ |
sparśaś ca gandhaś ca viśuddhatā ca
śrīḥ saukumāryaṃ pravaraś ca nāryaḥ ||248||

pādme ca [3.31.54-58] tatraiva—

yāmyaṃ hi yātanā-duḥkhaṃ nitya-snāyī na paśyati |
nitya-snānena pūyante api pāpa-kṛto narāḥ ||249||
prātaḥ-snānaṃ hared vaiśya bāhyābhyantarajaṃ malam |
prātaḥ-snānena niṣpāpo naro na nirayaṃ vrajet ||250||
ye punaḥ srotasi snānam ācarantīha parvaṇi |
tenaiva narakam yānti na jāyante kuyoniṣu ||251||
duḥsvapnā duṣṭa-cintāś ca bandhyā bhavanti sarvadā |
prātaḥ-snānena śuddhānāṃ puruṣāṇāṃ viśāṃ vara ||252||

atri-smṛtau—

snāne manaḥ-prasādaḥ syād devā abhimukhāḥ sadā |
saubhāgyaṃ śrīḥ sukhaṃ puṣṭiḥ puṇyaṃ vidyā yaśo dhṛtiḥ ||253||
mahā-pāpāny alakṣmīṃ ca duritaṃ durvicintitam |

śoka-duḥkhādi harate prātaḥ-snānam viśeṣataḥ ||254||

kaurme tatraiva—

prātaḥ-snānam praśamsanti dr̥ṣṭādr̥ṣṭa-karam hi tat |
prātaḥ-snānena pāpāni pūyante nātra saṁśayaḥ ||255||

kāśi-khaṇḍe ca—

prātaḥ-snānāt yataḥ śudhyet kāyo'yaṁ malinaḥ sadā |
chidrito navabhiś chidraih sraivaty eva divā-niśam ||256||
utsāha-medhā-saubhāgya-rūpa-sampat-pravartakam |
manaḥ-prasannatā-hetuḥ prātaḥ-snānam praśasyate ||257||
prātaḥ prātas tu yat snānam samjāte cāruṇodvaye |
prājāpatya-samam prāhus tan mahāgha-vighātakṛt ||258||
prātaḥ-snānam haret pāpam alakṣmīm glānim eva ca |
aśucitvaṁ ca duḥsvapnaṁ tuṣṭim puṣṭim prayacchati ||259||
nopasarpanti vai duṣṭāḥ prātaḥ-snāni-janaṁ kvacit |
dr̥ṣṭādr̥ṣṭa-phalaṁ tasmāt prātaḥ-snānam samācāret ||260||
snāna-mātram tathā prātaḥ-snānam cātra niyojitam |
yadyapy anyo'nya-milite pṛthag jñeye tathāpy amū ||261||

atha snāna-vidhiḥ

atha tīrtha-gatas tatra dhauta-vastram kuśāms tathā |
mṛttikāṁ ca taṭe nyasya snāyāt sva-śva-vidhānataḥ ||262||
adhautena tu vastreṇa nitya-naimittikīm kriyām |
kurvan na phalam āpnoti kṛtā cen niṣphalā bhavet ||263||
dhautānghri-pāṇir ācāntaḥ kṛtvā saṅkalpam ādarāt |
gaṅgādi-smaraṇam kṛtvā tīrthāyārghyaṁ samarpayet ||264||
sāgara-svana-nirghoṣa-daṇḍa-hastāsurāntaka |
jagat-sraṣṭar jagan-mardin namāmi tvām sureśvara ||265||
imaṁ mantraṁ samuccārya tīrtha-snānam samācāret |
anyathā tat-phalasyārdham tīrtheśo harati svayam ||266||
natvātha tīrtham snānārtham anujñām prārthayed imām |
devadeva jagannātha śaṅkha-cakra-gadādhara |
dehi viśno mamānujñām tava tīrtha-niṣevāṇe ||267|| **iti** |

vidhivan mṛdam ādāya tīrtha-toye praviśya ca |
pravāhābhimukho nadyām syād anyatrārka-sammukhaḥ ||268||
dig-bandham vidhinācarya tīrthāni parikalpya ca |
āvāhayed bhagavatīm gaṅgām āditya-maṇḍalāt ||269||
darbha-pāṇiḥ kṛta-prāṇāyāmaḥ kṛṣṇa-padāmbujam |
dhyātvā tan-nāma saṅkīrtya nimajjet puṇya-vāriṇi ||270||
ācāmya mūla-mantram ca sa-prāṇāyāmakam japan |
kṛṣṇam dhyāyan jale bhūyo nimajjya snānam ācāret ||271||

kṛtvāgha-marṣaṇāntam ca nāmabhiḥ keśavādibhiḥ |
tatra dvādaśadhā toyē nimajjya snānam ācāret ||272||

tatra viśeṣaḥ

śrī-nārada-pañcarātre—

prasiddheṣu ca tīrtheṣu yady anyasyābhidhām smaret |
snātakam taṁ tu tat tīrtham abhiśāpya kṣaṇād vrajet ||273|| iti |

iti vaidika-tāntrika-miśrito vidhiḥ |

pādme vaiśākhyā-māhātmye [PadmaP 5.95.12-16, 20-23] śrī-nāradāmbarīṣa-saṁvāde -

evam uccārya tat-tīrthe pādau prakṣālya vāg yataḥ |
smaran nārāyaṇam devam snānam kuryād vidhānataḥ ||274||
tīrtham prakalpayed dhīmān mūla-mantram imam paṭhan |
aum namo nārāyaṇāya mūla-mantra udāhṛtaḥ ||275||
darbha-pāṇis tu vidhivad ācāntaḥ praṇato bhuvī |
catur-hasta-samāyuktaṁ caturasram samantataḥ ||276||
prakalpyāvāhayed gaṅgām mantreṇānena mānavaḥ |
viṣṇu-pāda-prasūtāsi vaiṣṇavī viṣṇu-devatā |
trāhi nas tvenasas tasmād ājanma-maraṇāntikāt ||277|| ityādi |

sapta-vārābhijaptena kara-samputa-yojite |
mūrdhni kṛtvā jalam bhūpaś catur vā pañca sapta vā |
snānam kṛtvā mṛdā tadvad āmantrya tu vidhānataḥ ||278||
asva-krānte ratha-krānte viṣṇu-krānte vasundhare |
mṛttike hara me pāpaṁ yan mayā duṣkṛtaṁ kṛtam ||279||
uddhṛtāsi varāheṇa viṣṇunā śata-bāhunā |
namas te sarva-lokānām prabhavāraṇi suvrate ||280|| iti |

guroḥ sannihitasyātha pitroś ca caraṇodakaiḥ |
viprāṇām ca padāmbhodhiḥ kuryān mūrdhany abhiṣecanam ||281||

tathā ca pādme—

guroḥ pādodakam putra tīrtha-koṭi-phala-pradam ||282||

kim ca—

vipra-pādodaka-kinnaṁ yasya tiṣṭhati vai śiraḥ |
tasya bhāgīrathī-snānam ahany ahani jāyate ||283||

tathā gautamīya-tantre—

ṛthivyaṁ yāni tīrthāni tāni tīrthāni sāgare |
sa-sāgarāṇi tīrthāni pāde viprasya dakṣiṇe ||284|| iti |

śankhe vasanti sarvāṇi tīrthāni ca viśeṣataḥ |

śaṅkhena mūla-mantrenābhīṣekaṁ punar ācaret ||285||
tathaiva tulasī-miśra-śālagrāma-śilāmbhasā |
abhīṣekaṁ vidadhyāc ca pītvā tat kimcid agrataḥ ||286||

tad uktam **gautamīya-tantre**—

śālagrāma-śilā-toyaṁ tulasī-gandha-miśritam |
kṛtvā śaṅkhe bhrāmayāms triḥ prakṣipen nija-mūrdhani ||287||
śālagrāma-śilā-toyam apītvā yas tu mastake |
prekṣepaṇaṁ prakurvīta brahmahā sa nigadyate ||288||
viṣṇu-pādodakān pūrvaṁ vipra-pādodakaṁ pibet |
viruddham ācaran mohād brahmahā sa nigadyate ||289||

śrī-caraṇāmṛta-dhāraṇa-mantraḥ

akāla-mṛtyu-haraṇaṁ sarva-vyādhi-vināśanam |
viṣṇoḥ pādodakaṁ pītvā śirasā dhārayāmy aham ||290|| iti |

lekhyo'grye kṛṣṇa-pādābja-tīrtha-dhāraṇa-pānayoḥ |
mahimātra tu tat-tīrthenābhīṣekasya likhyate ||291||

atha śrī-caraṇodakābhīṣeka-māhātmyam

padma-purāṇe [3.31.38, 139-140]—

sa snātaḥ sarva-tīrtheṣu sarva-yajñeṣu dikṣitaḥ |
śālagrāma-śilā-toyair yo'bhīṣekaṁ samācaret ||292||
gaṅgā godāvarī revā nadyo mukti-pradās tu yāḥ |
nivasanti satīrthās tāḥ śālagrāma-śilā-jale ||293||
koṭi-tīrtha-sahasrais tu sevitaḥ kim prayojanam |
tīrthaṁ yadi bhavet puṇyaṁ śālagrāma-śilodbhavam ||294||

tatraiva śrī-gautamāambarīṣa-saṁvāde—

yeṣāṁ dhautāni gātrāṇi hareḥ pādodakena vai |
ambarīṣa kule teṣāṁ dāso'smi vaśagaḥ sadā ||295||
rājante tāni tāvac ca tīrthāni bhuvana-traye |
yāvan na prāpyate toyam śālagrāmābhīṣekajam ||296||

skānde kārttika-māhātmye—

grhe'pi vasatas tasya gaṅgā-snānaṁ dine dine |
śālagrāma-śilā-toyair yo'biṣiṅcati mānavaḥ ||297||

tatraivānyatra ca—

yāni kāni ca tīrthāni brahmādyā devatās tathā |
viṣṇu-pādodakasyaite kalām nārhanti ṣoḍaśim ||298||

śālagrāmodbhvao devo devo dvāravatī-bhavaḥ |
ubhayoḥ snāna-toyena brahma-hatyā nivartate ||299||

kim ca—

sa vai cāvabhṛta-snātaḥ sa ca gaṅgā-jalāplutaḥ |
viṣṇu-pādodakam kṛtvā śaṅkheyaḥ snāti mānavaḥ ||300||

śrī-nṛsimha-purāṇe—

gaṅgā-prayāga-gaya-naimiṣa-puṣkarāṇi
puṅyāni yāni kuru-jāṅgala-yāmunāni |
kālena tīrtha-salilāni punanti pāpam
pādodakam bhagavataḥ prapunāti sadyaḥ ||301||

smṛtau ca—

tri-rātri-phaladā nadyo yāḥ kāścid asamudragāḥ |
samudragās ca pakṣasya māsasya saritām patiḥ ||302||
ṣaṅ-māsa-phaladā godā vatsarasya tu jāhnavī |
pādodakam bhagavato dvādaśābda-phala-pradam ||303||

tan-nityatā

garuḍa-purāṇe—

jalam ca yeṣām tulasī-vimiśritam
pādodakam cakra-śilā-samudbhavam |
nityam trisandhyam plavate na gātram
khagendra te dharma-bahiṣkṛtā narāḥ ||304|| iti |

tato jalāñjalīn kṣiptvā mūrdhni trīn kumbha-mudrayā |
mūlenāthāviśeṣeṇa kuryād devādi-tarpaṇam ||305||

atha sāmānyato devādi-tarpaṇam

tac ca vaidikeṣu prasiddham eva—

brahmādayo ye devās tān devān tarpayāmi | bhūr-devāms tarpayāmi | bhūvar-
devāms tarpayāmi | svar-devāms tarpayāmi | bhūr-bhūvaḥ-svar-devāms
tarpayāmi ||306|| ity ādi |

ācāmyāṅgāni sammārjya snāna-vastrāṅya-vāsasā |
paridhāyāmsuke śukle niviśyācamanam caret ||307||
vidhivat tilakam kṛtvā punaś cācamya vaiṣṇavaḥ |
vidhāya vaidikīm sandhyām athopāsīta tāntrikīm ||308||

atha vaidikī sandhyā

kaurme tatraiva—

prāk-kuleṣu tataḥ sthitvā darbheṣu susamāhitaḥ |
prāṇyāma-trayaṁ kṛtvā dhyāyet sandhyām iti śrutiḥ ||309||

manu-smṛtau (?)—

brāhmaṇaḥ śāktikāḥ sarve na śaivā na ca vaiṣṇavāḥ |
yata upāsate devīm gāyatrīm veda-mātaram ||310||
yā ca sandhyā jagat-sūtir māyātītā hi niṣkalā |
aiśvarī kevalā śaktis tattva-traya-samudbhavā ||311||
dhyātvārka-maṇḍala-gatām sāvitrīm tām japed budhaḥ |
prāṇ-mukhaḥ satatām vipraḥ sandhyopāsanam ācaret ||312||

kim ca—

sahasra-paramām nityam śata-madhyām daśāvarām |
sāvitrīm vai japed vidvān prāṇ-mukhaḥ prayataḥ sthitaḥ ||313||

kim ca—

sandhyā-hīno'sucir nityam anarhaḥ sarva-karmasu |
yad anyat kurute kiñcin na tasya phalam apnuyāt ||314||
yo'nyatra kurute yatnaṁ dharma-kārye dvijottamaḥ |
vihāya sandhyā-praṇatim sa yāti narakāyutam ||315||
ananya-cetasaḥ śāntā brāhmaṇā veda-pāragāḥ |
upāsya vidhivat sandhyām prāptāḥ pūrve parām gatim ||316||

atha tāntrikī sandhyā

tataḥ sampūjya salile nijām śrī-mantra-devatām |
tarpayed vidhinā tasya tathivāvaraṇāni ca ||317||

tathā ca **bodhāyana-smṛtau**—

haviṣāgnau jale puṣpair dhyānena hṛdaye harim |
arcanti sūrayo nityam japena ravi-maṇḍale ||318||

pādme ca tatraiva—

sūrye cābhyarhaṇam śreṣṭham salile salilādibhiḥ ||319||

atha tad-vidhiḥ

mūla-mantram athoccārya dhyāyan kṛṣṇānghri-pankaje |
śrī-kṛṣṇam tarpayāmīti triḥ samyak tarpayet kṛtī ||320||

dhyānoddīṣṭa-svarūpāya sūrya-maṇḍala-vartine |
kṛṣṇāya kāma-gāyatrī dadyād arghyam anantaram ||321||

atha kāma-gāyatrī

śrī-sanat-kumāra-kalpe—

ādau manmatham uddhṛtya kāma-deva-padaṁ vadet |
āyānte vidmahe puṣpa-bāṇāyeti padaṁ vadet |
dhīmahīti tathoktvātha tan no'naṅgaḥ pracodayāt ||322|| iti |

athārka-maṇḍale kṛṣṇaṁ dhyātvaitāṁ daśadhā japet |
kṣamasveti tam udvāsya dadyād arghyaṁ vivasvate ||323||
vidhis tāntirka-sandhyāyā jale'rcāyās ca kaścana |
yo'nyo manyeta so'py atra tad-viśeṣāya likhyate ||324||

atha matāntara-tāntrika-sandhyā-vidhiḥ

ādau dakṣiṇa-hastena grhṇīyād vāri vaiṣṇavaḥ |
tato hṛdaya-mantreṇa vāma-pāṇi-tale'rpayet ||325||
tad-aṅgulī-viniryātāmbhaḥ-kaṇair dakṣa-pāṇinā |
mastake netra-mantreṇa kuryāt samprokṣaṇaṁ tataḥ ||326||
śiṣṭaṁ tac cāstra-mantreṇādāyāmbho dakṣa-pāṇinā |
adhaḥ kṣipet punaś caivam iti vāra-catuṣṭayam ||327||
punar hṛdaya-mantreṇādāyāmbho dakṣa-pāṇinā |
nāsā-putena vāmenāghrāyānyena visarjayet ||328||
athāmbho'ñjalim ādāya sūrya-maṇḍala-vartine |
arghyaṁ gopāla-gāyatrīya kṛṣṇāya trir nivedayet ||329||

sā coktā

brūyād gopījanaṁ ne'ntaṁ vidmahe ity ataḥ param |
punar gopī-janaṁ tadvad dhīmahīti tataḥ param |
tan naḥ kṛṣṇa iti prānte prapūrvaṁ codayād iti ||330||
mūrdhni nyaset tad-aṅgāni lalāṭe netrayor dvayoḥ |
bhujayoḥ pādayoś caiva sarvāṅgeṣu tathā kramāt ||331||

tāni coktāni—

pañcabhiś ca tirbhiś caiva pañcabhiś ca tribhiḥ punaḥ |
caturbhiś ca caturbhiś ca kuryād aṅgāni varṇakiḥ ||332|| iti |

rāsa-krīḍā-rataṁ kṛṣṇaṁ dhyātvā cāditya-maṇḍale |
tat-sammukhotkṣipta-bhujo gāyatrīm tāṁ japet kṣaṇam ||333||

atha tatra jale śrī-bhagavat-pūjā-vidhiḥ

aṅga-nyāsam sva-mantreṇa kṛtvāthābjam jalāntare |
sañcintya pīṭha-mantreṇa tarpayec ca sakṛt sakṛt ||334||
tasminś ca kṛṣṇam āvāhya sakalīkṛtya mānasān |
pañcopacārāt dattvāpsu dhenu-mudrām pradarsāyet ||335||
taj-jalam cāmṛtam dhyātvā sva-mantreṇābhimantrya ca |
aṣṭottara-śatam kṛṣṇottamānge tarpayet kṛtī ||336||
tataś ca mūla-mantreṇa vārān vai pañca-vimśatim |
abhijaptenodakenācamaṇam vidhinā caret ||337||

atha viśeṣato devādi-tarpaṇam

pādme [1.20.156-163; tatraiva—

brahmāṇam tarpayet pūrvam viṣṇuṁ rudraṁ prajāpatīn |
devā yakṣās tathā nāgā gandharvāpsarasām gaṇāḥ ||338||
krūrāḥ sarpāḥ suparṇāś ca taravo jambhakādayaḥ |
vidyādharā jaladharās tathaiṅkāśa-gāmiṇaḥ ||339||
nirādhārās ca ye jīvā pāpa-dharma-ratās ca ye |
teṣāṁ āpyāyanāyaitad diyate salilam mayā ||340||
kṛtopavīto devebhyo nivīti ca bhavet tataḥ |
manuṣyāṁ tarpayed bhaktyā ṛṣi-putrān ṛṣiṁs tathā ||341||
sanakaś ca sanandaś ca ṛṣīyaś ca sanātanaḥ |
kapilāś cāsuriś caiva voḍhuḥ pañca-śikhaś tathā |
sarve te ṛṣṭim āyāntu mad-dattenāmbunā sadā ||342||
marīcim atry-aṅgirasau pulastyāṁ pulahaṁ kratum |
pracetasāṁ vasiṣṭhaṁ ca bhṛguṁ nāradaṁ eva ca |
deva-brahma-ṛṣīn sarvāṁs tarpayet sāksatodakaiḥ ||343||
apasavyāṁ tataḥ kṛtvāsavyāṁ jānu ca bhūtale |
agniṣv āttās tathā saumyā bahiṣmantas tathoṣmapāḥ ||344||

kavyānalau barhiṣadas tathā caivājyapāḥ punaḥ |
tarpayet pitṛ-bhaktyā ca sa-tilokdaka-candanaiḥ ||345||
yamāya dharma-rājāya mṛtyave cāntakāya ca |
vaivasvatāya kālāya sarva-bhūtākṣayāya ca ||346||
auḍumbarāya dadhnāya nīlāya parameṣṭhine |
vṛkodarāya citrāya citra-guptāya vai namaḥ ||347||
darbha-pāṇiḥ suprayataḥ pitṛn svān tarpayet tataḥ ||348||
pitṛādīn nāma-gotreṇa tathā mātā-mahān api |
santarpya vidhinā sarvān imāṁ mantraṁ udīrayet ||349||
ye'bāndhavā bāndhavā vā ye'nya-janmani bāndhavāḥ |
te ṛṣṭim akhilāṁ yāntu ye cāsmat-toya-kāṅkṣiṇaḥ ||350|| iti |

sandhyopāsanataḥ pūrvam kecid devādi-tarpaṇam |
manyante sakṛd evedam purāṇoktānusārataḥ ||351||

tathā ca pādme, snāne mṛd-grahaṇānantaram—
evam snātvā tataḥ paścād ācamya suvidhānataḥ |
utthāya vāsasī śukle śuddhe tu paridhāya vai |
tatas tu tarpaṇam kuryāt trailokyāpyāyanāya vai ||352||

ata eva śrī-rāmārcana-candrikāyām—
niṣpīḍayitvā vastram tu paścāt sandhyām samācaret |
anyathā kurute yas tu snānam tasyāphalam bhavet ||353||

kim ca—
vastram triguṇitam yas tu niṣpīḍayati mūḍha-dhīḥ |
vṛthā snānam bhavet tasya niṣpīḍayati cāmbuni ||354||

kāśī-kāṇḍe—
api sarva-nadī-toyair mṛt-kūṭaiś cātha go-rasaiḥ |
āpātam ācarec chaucam bhāva-duṣṭo na śuddhi-bhāk ||355||
naktam dinam nimajjyāpsu kaivartāḥ kim u pāvanāḥ |
śataśo'pi tathā snātā na śuddhā bhāva-dūṣitāḥ ||356||

pādme vaiśākha-māhātmye [5.87.30,33] śrī-nāradāmbariṣa-saṁvāde—
puṇyena gāṅgena jalena kāle
deśe'pi yaḥ snāna-paro'pi bhūpa |
ājanmato bhāva-hato'pi dātā na
śuddhyatīty eva mataṁ mamaitat ||357||

prajvālya vahniṁ ghr̥ta-taila-siktam
pradakṣiṇāvarta-śikham sva-kāle |
praviśya dagdhaḥ kila bhāva-duṣṭo
na svargam āpnoti phalam na cānyat ||358||

ataeva bhaviṣyottare—
yasya hastau ca pāḍau ca vān manaś ca susamyatam |
vidyā-tapaś ca kīrtiś ca sa tīrtha-phalam āpnuyāt ||359||
aśraddadhānaḥ pāpātmā nāstiko'cchinna-saṁśayaḥ |
hetu-niṣṭhaś ca pañcaite na tīrtha-phala-bhāginaḥ ||360||

iti śrī-gopāla-bhaṭṭa-vilikhite śrī-bhagavad-bhakti-vilāse
śaucīyo nāma tṛtīyo vilāsaḥ |
||3||